

عَلَيْهِ السَّلَامُ

درسِ حدیث

بِسْمِ اللَّهِ الرَّحْمَنِ الرَّحِيمِ

حضرت اقدس پیر و مرشد مولانا سید حامد میاں صاحب کا مجلس ذکر کے بعد درس حدیث ”خانقاہ حامد یہ چشتیہ“ رانیونڈ روڈ لاہور کے زیر انتظام ماہنامہ ”انوار مدینہ“ کے ذریعہ ہر ماہ حضرت اقدس کے مریدین اور عام مسلمانوں تک باقاعدہ پہنچایا جاتا ہے اللہ تعالیٰ حضرت اقدس کے اس فیض کو تاقیامت جاری و مقبول فرمائے، آمین۔

حدیث نقل کرنے میں کسی بھی صحابی سے غلط بیانی ثابت نہیں !
صحابہ کے ”اقوال“ بھی ”حدیث“ ہیں ! ”کفر“ اور ”فعل کفر“ میں فرق !
کفر کا فتویٰ لگانے میں بے احتیاطی سے کافروں کی تعداد بڑھ جائے گی !
بدعتی دُنیا میں ہر جگہ ہوتے ہیں ! ناواقف زیادہ ہوں گے تو بدعتی بھی زیادہ ہوں گے !

﴿ تخریج و ترمین : حضرت مولانا سید محمود میاں صاحب ﴾

(درس نمبر 30 کیسٹ نمبر 79-A, B - 11 - 1987 - 22)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَيْرِ خَلْقِهِ سَيِّدِنَا وَمَوْلَانَا مُحَمَّدٍ وَآلِهِ
وَأَصْحَابِهِ أَجْمَعِينَ أَمَّا بَعْدُ !

آقائے نامدار ﷺ نے ارشاد فرمایا ہے کہ تین ایسی چیزیں ہیں کہ جو ایمان کی جڑ ہیں

فَلَاكٌ مِنْ أَصْلِ الْإِيمَانِ .

ایک یہ کہ الْكُفُّ عَمَّنْ قَالَ لَا إِلَهَ إِلَّا اللَّهُ جو آدمی لَا إِلَهَ إِلَّا اللَّهُ کہہ لے اُس سے رُک جاو !
لَا تُكْفِرُهُ بِذَنْبٍ كَسَى گناہ کی وجہ سے اُسے کافر نہ کہو !

وَلَا تُخْرِجُهُ مِنَ الْإِسْلَامِ بِعَمَلٍ ! کوئی برا کام ہو جائے تو اُس کی وجہ سے اُس کو اسلام سے خارج نہ کرو، خارج نہ سمجھو !!!

یہ تو بالکل ایسے ہو گیا جیسے میں نے عرض کیا تھا کچھلی دفعہ کہ حضرت علی رضی اللہ عنہ کے دور میں ایک جماعت پیدا ہوئی فرقہ پیدا ہوا جنہیں ”حُرُورِی“ بھی کہا جاتا ہے اور ”خَوَارِج“ بھی کہا جاتا ہے اُس فرقے نے یہ عقیدہ بنا لیا کہ جو آدمی کبیرہ گناہ کرے وہ اسلام سے خارج اور کافر ہو گیا دوبارہ مسلمان ہو ! لیکن اس حدیث شریف میں اُن کی تردید ہے ! صحابہ کرامؓ نے جو سنا وہ بتلایا اور صحابہ کرامؓ نے جو سمجھا جو سنا جو بتلایا اُس پر چلنا یہی اصل میں ”اہل سنت“ کی علامت ہے ! ! !
خوارج اور معتزلہ بدعت فی العقیدہ میں مبتلا ہوئے :

اگر اِس سے ہٹ کر چلتا ہے کوئی تو وہ پھر اہل سنت میں داخل نہیں رہا ! وہ ”بدعتی“ فرقہ کہلائے گا ! خوارج کا فرقہ یہ بھی بدعتی ! اور معتزلہ ان سے ذرا دوسرے درجے میں تھے وہ بھی بدعتی ! تو بدعت ایک تو ہوتی ہے اعمال میں ! ایک ہوتی ہے عقائد میں ! تو عقائد کی بدعت میں یہ لوگ مبتلا تھے !
توجو لَا إِلَهَ إِلَّا اللَّهُ کہہ لے اُس سے رُک جاؤ، کس چیز سے رُک جاؤ ؟ اِس چیز سے رُک جاؤ کہ مثلاً لڑائی ہو رہی ہے اور کوئی آدمی لَا إِلَهَ إِلَّا اللَّهُ کہہ لیتا ہے تو عین لڑائی میں بھی رُک جائیں ! ایک صحابی کا اسی طرح کا قصہ ہوا تھا انہوں نے مسئلہ پوچھا رسول اللہ ﷺ سے کہ ایک آدمی ہے میدانِ جہاد میں وہ میرے اُوپر حملہ آور ہوتا ہے اس طرح کہ میرا ہاتھ کاٹ دیتا ہے ! میں اُس کے پیچھے جاتا ہوں اور بعد میں سمجھتا ہے وہ کہ میں مارا جاؤں گا تو وہ لَا إِلَهَ إِلَّا اللَّهُ کہہ لیتا ہے تو میں اُسے ماروں یا رُک جاؤں ؟

رسول کریم علیہ الصلوٰۃ والسلام نے فرمایا کہ نہیں، نہیں مار سکتے اب ! انہوں نے عرض کیا کہ وہ تو مُلْتَجاً یعنی پناہ پکڑنے کے لیے یہ بات کہہ رہا ہے ویسے تو نہیں کہہ رہا سچ سچ ! تو آقائے نامدار ﷺ نے فرمایا کہ چاہے ویسے نہ بھی کہہ رہا ہو جس طرح بھی کہہ رہا ہو رُکنا پڑے گا !

اُصول تو کوئی بنایا ہی جاتا ہے اُس اُصول کے تحت ہی چلنا پڑتا ہے ! تو اسلام نے یہ اُصول بتایا کہ

جو لَا إِلَهَ إِلَّا اللَّهُ کہہ دے پھر اُسے نہ مارو ! اور اگر پھر بھی تم مارو گے تو پھر تم اُسی کے درجہ میں چلے گئے یعنی جو وہ کافر تھا اُس کے قریب قریب تم بھی چلے گئے ! اور مسلمان کو کافر سمجھنا یا کافر کہنا یہ غلط ہے، یہ نہیں کیا جاسکتا ! تو کسی گناہ کی وجہ سے کافر کہہ دیا جائے یہ نہیں ہوگا ! ! !
صحابہ کی خدا خونی :

رسول کریم علیہ الصلوٰۃ والسلام کے تسلیم کے زمانے میں صحابہ کرامؓ سے گناہ تو ہوئے انہوں نے استغفار بھی کیا معافی بھی مانگی اللہ سے ! اور رسول اللہ ﷺ سے یہ طلب کیا کہ جو ”حد“ ہوتی ہے وہ نافذ کی جائے ہمارے اُوپر تاکہ آخرت کے حساب سے ہم بچ جائیں ! ! گناہ اُن سے ہوئے تھے ! اور اُن پہ کوئی دعویٰ بھی نہیں تھا ! مگر اُن کی طبیعت اللہ تعالیٰ نے ایسی بنا دی تھی کہ انہیں چین ہی نہیں آیا حتیٰ کہ اپنے اُوپر ”حد“ لگوائی ! ؟ گواہ بھی کوئی نہیں ! خود ہی دعویٰ کر رہے ہیں ! اور خود ہی حد لگوار ہے ہیں اپنے اُوپر ! ؟ مرد بھی ہیں ایسے اور عورتیں بھی ہیں ایسی ! ! ! مگر رسالت مآب ﷺ نے انہیں کافر تو نہیں کہا ! گناہ تو ہوا تھا اُن سے، کبیرہ ہوا تھا کافر تو نہیں فرمایا ! چوری کر لی ہاتھ بھی کاٹا گیا کافر نہیں کہا گیا ! یہ کہا گیا ہے کہ توبہ کرو ! توبہ کرانے کی حکمت :

کیونکہ بعض دفعہ بلکہ بہت دفعہ ایسے ہوتا ہے کہ ایک آدمی گناہ کرتا ہے جیسے کہ قتل ہے چوری ہے اور ان میں پکڑا جاتا ہے اور پھر سوچتا ہے کہ اب چھوٹ کے جاؤں گا تو پھر ڈاکہ ڈالوں گا ! گویا ابھی اُس نے توبہ نہیں کی ! ! تو رسول کریم علیہ الصلوٰۃ والسلام نے فرمایا کہ توبہ بھی کرنی چاہیے یعنی آئندہ اس کام کو نہ کرنے کا ارادہ ! اور اس کام کو جو کیا ہے برا سمجھنا، یہ ضروری ہے ! اگر یہ نہیں ہوا اور فقط سزا ہوئی ہے تو پھر یہ ہے کہ آخرت میں تخفیف تو ہو جائے گی کیونکہ (سزا کی صورت میں) تکلیف تو پہنچی، تکلیف تو اُس نے اُٹھائی ہے اور بعض صورتوں میں تو ہمیشہ کے لیے وہ معذور ہو جائے گا، (مثلاً) ہاتھ سے معذور ہو گیا چوری کرنے پر ! !

سزاؤں میں چھان بین اور احتیاط :

اس میں ایک بات میں یہ ویسے کہنی چاہتا تھا کہ لوگ یہ سمجھتے ہیں کہ بس آسان ہے ہاتھ کٹنا ! ہاتھ کٹنا بھی آسان نہیں ہے، یہ سمجھتے ہیں کہ اسلام میں سزائیں بڑی سخت ہیں ٹھیک ہیں بڑی سخت ہیں ! مگر اُس کے ثبوت بھی کافی سخت ہیں ! آسانی سے اُن کا ثبوت بھی نہیں ہوتا اور آسانی سے وہ جاری بھی نہیں کی جاتیں ! اُن کے ثبوت کے لیے بھی بڑی شرائط ہیں ! اور چوری جسے شریعت نے قرار دیا ہے وہ یہ نہیں ہے کہ یہاں سے پڑی ہوئی چیز اٹھا کے لے جاؤ تو چوری ہوگی یہ نہیں ہے چوری ! چوری کا مطلب یہ ہے کہ مال ہو محفوظ جگہ ہو وہاں پہنچے ایسا آدمی جس کا کوئی تعلق نہ ہو، کوئی تعلق اُس کا اس گھر سے نہیں ہے یہاں کا غلام نہیں، خادم نہیں، ملازم نہیں، اگر ملازم ہے اور چیز کھلی پڑی ہے تو کھلی پڑے ہونے میں بھی (سزا کی) تخفیف ہوگی اور بہت طرح تخفیف ہے یعنی اس میں ہاتھ نہیں کٹے گا اور سزائیں (کم درجہ کی) دے دی جائیں گی ! تعزیری کارروائی کر دی جائے گی ہاتھ کٹنا نہیں ہوگا ! شریک ہے کاروبار کا وہ چرالیتا ہے تو اب بظاہر تو چوری ہے لیکن کاروبار میں شرکت ہے اس بناء پر ہاتھ نہیں کٹے گا اُس کا !!

تو تقریباً کوئی پندرہ یا سترہ تو عام کتابوں میں ہیں موجود شکلیں کہ جن میں ہاتھ نہیں کٹتا ! بلکہ کوئی اور سزا دے دی جائے گی ”تعزیر“ جسے کہتے ہیں یعنی (قاضی کو) جو مناسب لگے جس سے اُس کو آئندہ جرأت نہ ہو سکے اُس کی حوصلہ شکنی ہو ہمت ٹوٹے اُس کی ! یہ ضروری ہے یہ ہو جائے، ہاتھ نہیں کٹے گا !! ورنہ ٹنڈوں کی کثرت ہوتی :

اگر ذرا اسی بات پر ہاتھ کٹ جایا کرتے تو پھر تو اسلام میں سب سے زیادہ ٹنڈے ہوتے ! اور لوگ کہتے کہ اسلام جو ہے یہ تو ٹنڈوں کا مذہب ہے لیکن یہ چودہ سو سال گزر گئے یہ تو کسی نے نہیں کہا کہ اسلام ٹنڈوں کا مذہب ہے، کوئی قصہ پیش آجاتا ہے ایسا اور اُس میں پھنس جاتا ہے وہ آدمی، کوئی صورت نہیں رہتی سچنے کی تو پھر ہاتھ کٹ جاتا ہے ! لیکن وہ پھر سارے لاہور کے لیے کافی ہے ایک ہی ہاتھ ! یہاں چوری پھر نہیں ہوگی !! !

اسلامی سزا اسلامی طریقہ پر ہوگی، انگریز کے طریقہ پر نہیں :

لیکن ہو اسلام کے طریقے پر، یہ نہیں ہے کہ الگ لے جا کے اور وہاں جیل میں ہی کاٹ دیا جائے اور پتہ نہ چلے اُس کا، اس کا کوئی اثر نہیں ہوگا ! سزا جو بھی دی جائے گی اسلام کی رُو سے وہ اسلام کے طریقہ پر دی جائے گی ! اور وہ یہ ہے کہ سب دیکھیں ! اگر سب نہیں دیکھیں گے تو عبرت نہیں ہوگی ! اور جو سب دیکھ لیتے ہیں پھر جو عبرت ہوتی ہے یا ڈر بیٹھتا ہے تو لوگوں سے کھانا نہیں کھایا جاتا کئی کئی دن گھروں میں ! ایسا برا حال ہوتا ہے ! وہ نہیں کر سکتے پھر ہمت ایسی !!! ! یہ تو میں نے درمیان میں عرض کر دیا چوری کی بات کا !

باقی یہ کہ گناہ کا کام ہو جائے ایسا جس پر سزا بھی آئی دُنیا میں وہ بھی کبیرہ ! اور آخرت کی سزا کی وعید آئی ہے وہ بھی کبیرہ ! تو ان کبار پر کافر کسی کو کہہ دیا جائے یہ نہیں !

خوارِج کی دلیل :

یہ خوارِج کہتے تھے کہ دیکھو اگر کسی آدمی کو یہ پتہ ہو کہ یہاں سانپ ہے اس سوراخ میں تو کبھی ہاتھ نہیں ڈالے گا اُسے کتنا بھی کہو یا کچھ بھی ضرورت پڑے وہاں ہاتھ نہیں ڈالے گا ! کیونکہ پتہ ہے اُسے کہ یہاں سانپ ہے ! اسی طرح اگر اُس کا ایمان ہے خدا پر اور دین پر اور آخرت پر تو کبھی گناہ نہیں کرے گا، معلوم ہوتا ہے کہ اُس کا آخرت پر ایمان کم ہوا ہے یا رہا ہی نہیں ہے ! وہ تو کہتے ہیں کہ رہا ہی نہیں ہے اس لیے کہ اُس نے کبیرہ گناہ کیا ہے ایسا گناہ کہ جس کی سزا جہنم ہو جس کی سزا خدا کی یہاں ملے، یہ بس خوارِج کی اور معتزلہ کی ایک عقلی دلیل تھی ! اس لیے کہتے تھے ایمان سے خارج ہو گیا لیکن یہ بات تو نہیں ہے ! بات تو یہ ہے کہ بہت سے گناہ انسان کرتا ہے ایسی مثال سمجھ لیں جیسے کہ خلاف قانون کارروائیاں بہت آدمی کرتے ہیں دن رات ! وہ اس واسطے کرتے ہیں کہ بچ جائیں گے قانون سے ! اسی طرح سے ایک ایمان والا آدمی بھی گناہ کر سکتا ہے اور بعد میں توبہ غالب آجائے گی اُس پر

۱۔ جو اُلٹان کی کم عقلی پر دلالت کرتی ہے۔ محمود میاں غفرلہ

تو یہ نہیں ہے کہ وہ اسلام سے خارج ہو گیا بلکہ بہت سے خلافِ قانون کام ایسے ہوتے ہیں کہ وہ سمجھتا ہے کہ یہ راستہ ہے اس راستہ سے نکل جاؤں گا تو وہ کر لیتا ہے ! اسی طرح یہاں بھی ہے کہ کبیرہ گناہ کا ارتکاب کفر کی وجہ سے نہیں ہوتا بلکہ کبیرہ گناہ کا ارتکاب بہت دفعہ اس خیال میں ہو جاتا ہے کہ استغفار کر لوں گا ! تو بہ کر لوں گا ! وہ رشوت لیتا رہتا ہے عمر بھر ! ! (اور) سوچتا رہتا ہے تو بہ کر لوں گا ! !

میرا یہ مطلب نہیں ہے کہ اس طرح کوئی کرے، میں کہتا ہوں جو کرتے ہیں اُن کو یہ سمجھا جانا چاہیے (کہ) اُس کی وجہ سے کافر اُنہیں نہیں کہا جاتا ! کیونکہ پھر سچ مچ ایسا بھی ہو جاتا ہے کہ تو بہ کر بھی لیتا ہے ! اور کبھی ایسے ہو جاتا ہے کہ وہ درمیان میں بھی تو بہ کرتا رہتا ہے ! اور خدا نخواستہ کبھی ایسے بھی ہو سکتا ہے کہ دل ہی اُس کا مسخ ہو جائے تو بہ کی توفیق ہی سلب ہو جائے ! وہ پھر دُنیا ہی کی طرف لگا رہے ساری عمر، یہ بھی ہو سکتا ہے ! تو یہ خطرناک چیز ہے آسان نہیں ہے ! !

تعلیم کیا ہے ؟

مگر ہمیں کیا تعلیم ہے ؟ ہمیں تعلیم یہ ہے کہ کسی گناہگار کو گناہ کی وجہ سے کافر نہیں کہا جاسکتا، گناہگار کو گناہگار کہا جاسکتا ہے، گناہ کے کام پر یہ کہا جاسکتا ہے کہ یہ برا ہے نفرت کی جاسکتی ہے ! کب تک ؟ جب تک وہ چھوڑے نہ، ”آدمی“ سے نہیں ”عمل“ سے نفرت کی جاسکتی ہے !

(اور) فرمایا (رسول اللہ ﷺ نے) وَلَا تُخْرِجُوهُ مِنَ الْإِسْلَامِ اسلام سے خارج مت کرو ! حضرت انس رضی اللہ عنہ تو بہت بعد تک حیات رہے ہیں انہوں نے جب ان (خارجی) لوگوں کے عقائد سنے ہوں گے تو بتلایا ہوگا اور دُوسرے بھی موجود تھے صحابہ کرام انہوں نے یہ روایتیں سنائی ہوں گی کسی بھی صحابی سے روایت میں غلط بیانی ثابت نہیں !

اور کوئی غلط بیانی کسی صحابی سے بھی ثابت نہیں، کہیں بھی نہیں ثابت کہ کسی صحابی نے حدیث غلط بیان کی ہو ! یہ ہے ہی نہیں ! اس واسطے (سب نے) حدیث کے بارے میں سب کے سب صحابہ کرام کو (تسلیم کیا ہے کہ) عَدُولٌ صَدُوقٌ سچے ہیں عادل ہیں بالکل ٹھیک بیان کرتے ہیں !

کسی صحابی کی روایت کسی نے سنی ہو اور تردّد ہوا ہو ! تو پھر دُوسروں سے تحقیق کی ہو ! تو یہی معلوم ہوا ہے کہ سچ تھی، غلط بات نہیں تھی !!!
حضرت عمرؓ کی تجارت اور طالبِ علمی :

جیسے کہ حضرت عمر رضی اللہ عنہ نے یہ قاعدہ بنا لیا تھا کہ ایک صحابی سے اگر ایسی روایت سنتے تھے جو انہوں نے خود نہ سنی ہو کیونکہ وہ تجارت بھی تو کرتے تھے ! ہر وقت تو حاضر نہیں رہتے تھے ! زیادہ سے زیادہ حاضر رہتے تھے کوشش کرتے تھے لیکن کاروبار بھی کرتے تھے ! تو ایسی روایتیں بھی ہو گئیں کہ جو انہوں نے نہیں سنی، مثال کے طور پر جب کہیں آپ جائیں تو تین دفعہ اجازت چاہیں اگر اجازت مل جائے گھر والا اجازت دے دے تو چلے جائیں اندر، نہ اجازت دے تین دفعہ بھی تو چلے جاؤ واپس ! تو اجازت کا قاعدہ یہی تھا کہ سلام کر لو اور سلام کی آواز گھر میں پہنچ ہی جاتی تھی ! دروازے کوئی ایسے خاص نہیں تھے کہ جن میں ایسی حفاظت کا انتظام ہو (کہ) آواز نہ پہنچ سکے وغیرہ وغیرہ، کوئی چیز ایسی نہیں تھی، اب یہ ہے کہ گھنٹیاں ہوتی ہیں تو گھنٹیاں بجائیں تو تین دفعہ بجائیں اُس کے بعد نہ آئے جواب تو چلے جائیں ! ٹیلیفون کا بھی یہی رہے گا کہ گھنٹی ہو رہی ہے تو تین دفعہ کے بعد پھر بند کر دو ! اگر نہیں اٹھا سکا وہ ! ممکن ہے وہ سویا ہوا ہو، ممکن ہے وہ نماز پڑھ رہا ہو نیت بندھی ہوئی ہو، گھنٹی بجتی رہے گی تشویش رہے گی تو اس طرح نہ کرو !!!

حضرت عمرؓ کا تحقیق اور تہبّت فرمانا :

حضرت ابو موسیٰ رضی اللہ عنہ کو حضرت عمر رضی اللہ عنہ نے بلوایا تھا کسی کام سے اور پھر مصروف ہو گئے کسی طرف ذہن مصروف ہو گیا ! یہ آئے انہوں نے سلام کیا تین دفعہ سلام کیا جواب ہی نہیں دیا ! کیونکہ ذہن دُوسری طرف لگا ہوا تھا ! بہت دفعہ ایسے ہوتا ہے کہ کان میں آواز پڑ جاتی ہے اور جب ذہن کو ذرا فرصت ملتی ہے دُوسری طرف سے تو ذہن میں آتا ہے کہ میرے کان میں یہ آواز پڑی تو تھی ! میں نے یہ سنا تو تھا ! بالکل اسی طرح اُن کو بھی ذہن میں آیا کہ میں نے سنی تھی تو فرمایا اَلَمْ اَسْمَعْ صَوْتِ عَبْدِ اللّٰهِ ابْنِ قَيْسٍ اُن کی آواز میں نے نہیں سنی تو کیا ایسے نہیں ہوا ؟ ! تو لوگوں نے کہا ہوا تھا !

آئے تھے وہ چلے گئے ! اُنہیں بلا لیا بلا کے پوچھا کہ بھئی آئے تھے تو ٹھہرے ہوتے یہ کیا کہ چلے گئے ! اُنہوں نے کہا کہ رسول اللہ ﷺ نے تو یہی فرمایا ہے کہ تین دفعہ سلام کرو اگر جواب آجائے تو ٹھیک ہے ورنہ واپس چلے جاؤ ! قرآن پاک میں بھی آیا ہے ﴿ اِنْ قِيلَ لَكُمْ اَرْجِعُوا فَارْجِعُوا ﴾ اگر یہ کہا جائے گھر والا کہتا ہے کہ میں اس وقت نہیں مل سکتا تو واپس چلے جاؤ ! کیونکہ تمہیں کیا پتہ کہ وہ کتنا تھکا ہوا ہے ! یا کیا کیفیت اُس پر گزر رہی ہے ! ؟ اُس کو معذوری پر محمول کرو سچ مچ کہ وہ واقعی معذور ہوگا ! اس لیے ایسی بات کی ہے تو چلے جاؤ ! برانہ مانو کہ میری توہین ہوگئی یہ نہ کرو ! یہ قرآن پاک میں آداب سکھائے گئے تو حضرت عمر رضی اللہ عنہ نے کہا کہ یہ میں نے تو نہیں سنا ! یعنی اُنہوں نے نہیں سنا تھا، اُنہوں نے کہا اور کوئی ہے ایسا جس نے یہ تعلیم رسول اللہ ﷺ کی سنی ہو ؟ ایسے آدمی کولاءِ تلاش کر کے ! یہ آئے مسجد میں، پوچھا انصار سے تو اُنہوں نے کہا ہاں ہم نے سنی ہے اور یہ ہم میں سب سے چھوٹی عمر کے ہیں حضرت ابوسعید خدری رضی اللہ عنہ، ابوسعید خدری رضی اللہ عنہ اُن میں چھوٹی عمر کے تھے ! ویسے تو وہ بارہ غزوات میں رسول اللہ ﷺ کے ساتھ رہے ہیں یعنی بارہ غزوات اُنہوں نے بالغ ہونے کے بعد کیے ہیں ! ؟

بلوغت کی حد :

پندرہ سال سے زیادہ جو عمر تھی اُس کو شریک کیا جاتا تھا جہاد میں ورنہ نہیں، منع کر دیا جاتا تھا ! تو اُنہوں نے کہا اَصْغُرْنَا یہ جو سب سے چھوٹے ہم میں ہیں ابوسعیدؓ یہ آپ کے ساتھ جائیں گے، یہ چلے گئے حضرت عمر رضی اللہ عنہ سے انہوں نے کہا کہ میں نے بھی سنا ہے رسول اللہ ﷺ سے یہ ! ! صحابہ اور تجارت :

تو پھر وہ فرمانے لگے اپنے آپ سے اَلْهَانِي الصَّفْقُ بِالْاَسْوَاقِ ۱ یہ کہ میں بازار میں سودے وغیرہ کے لیے جاتا تھا اُس میں میں مشغول رہا ہوں ! تو ایسی تعلیمات ساری کی ساری رسول اللہ ﷺ کی میرے سامنے نہیں آئیں ! اسی طرح سے اور بھی کوئی مسئلہ پیش آیا ہے تو اُنہوں نے

کہا ہے کہ لاؤ کوئی اور بھی لاؤ جس نے سنا ہو یہ ! کیونکہ رسول اللہ ﷺ نے خاص اُس کے کان میں تو نہیں فرمایا ! سننے والے اور بھی ہوتے ہیں ! اور ایک بات ایک ہی دفعہ آپ نے فرمائی ہوگی ! بار بار، بار بار فرمانا تو بہت کم ہے ! کیونکہ وہ ایک دفعہ کی بات بھی کافی ہوتی تھی اُن کے لیے ! اشارہ کافی ہوتا تھا چہرہ مبارک کی کیفیت جو ہوتی تھی وہ کافی ہوتی تھی اُن کے لیے ! تو ایک جملہ ایک دفعہ بھی نکلا ہے تو سننے والے تو کئی ہوتے تھے وہ سب یاد رکھتے تھے ! بھلاتا نہیں تھا کوئی بھی کہ یہ بات ایسے ہی ہے چلو گزار دو ! یہ بات نہیں تھی ! وہ لے آئے اُن کے پاس اور اُنہوں نے یہ معذوری ظاہر کی ! تو حضرت عمر رضی اللہ عنہ نے یہ ”تَشْبِثُ“ کا طریقہ نکالا تو صحابہ کرامؓ سے گناہ ہوئے ہیں۔

روایت کرنے میں گڈ مڈ ثابت نہیں :

مگر یہ گناہ نہیں ہوا ہے کہ حدیث میں گڈ مڈ کر دی ہو ! یہ ثبوت ملا ہی نہیں کہیں بھی کہ کوئی روایت اُنہوں نے غلط بیان کی ہو ! جھوٹ باندھی ہو !!!
صحابہ کی احتیاط :

ہاں یہ ثبوت ضرور ملا ہے کہ بہت سے صحابہ کرامؓ روایت یاد ہونے کے باوجود (حدیث کے الفاظ) بتاتے ہوئے دوہراتے ہوئے ڈرتے تھے ! مسئلہ بتا دیتے تھے (مگر الفاظ) دوہراتے ہوئے ڈرتے تھے کہ رسول اللہ ﷺ کے کلمات ممکن ہیں اور ہوں اور ہم سے اُس میں کوئی غلطی ہو جائے ! اس لیے وہ یہ نہیں کرتے تھے ! سعد ابن ابی وقاص رضی اللہ عنہ سے کم روایات ہیں ! حضرت زبیر رضی اللہ عنہ جو عشرہ مبشرہ میں ہیں رسول اللہ ﷺ نے انہیں ”حَوَارِی“ فرمایا ہے یعنی میرا مخلص ساتھی ! اور رسول اللہ ﷺ کے پھوپھی زاد بھائی ہیں تو رشتہ بھی ہوا اور بہت بڑے صحابی ہیں اور بہت بہادر اَشْبَعُ النَّاسِ اکیلے ہی چلے جانا کہیں بھی چاہے ایک ہو دشمن یا تعداد بہت ہو پرواہ ہی نہیں ہوتی تھی !

اس طرح کی خدانے اُن کو جزأت اور شجاعت عطا فرمائی تھی ! عشرہ مبشرہ میں ہیں وہ ! مگر اُن کی روایات بہت تھوڑی ہیں ! اور اُن سے کہا گیا، کہنے لگے کہ میں ڈرتا ہوں کیونکہ رسول اللہ ﷺ نے فرمایا مَنْ كَذَبَ عَلَيَّ مُتَعَمِّدًا جومیرے بارے میں کوئی بات غلط کہے قصداً فَلْيَتَبَوَّأْ مَقْعَدَهُ مِنَ النَّارِ لَ تُوْاَسَ چاہیے کہ اپنا ٹھکانا جہنم میں بنالے ! ! یہی روایت اُن سے چلی آرہی ہے اور بھی چند روایات ہیں بہت تھوڑی ! سفر میں ساتھ رہتے تھے مسائل تو بتا دیتے تھے کہ ایسے نہ کرو ایسے کرو لیکن یہ کہنا کہ رسول اللہ ﷺ نے یہ (لفظ) فرمایا ہے اس طرح کر کے وہ نہیں فرماتے تھے ! تو بہت سے صحابہ کرامؓ کی یہ عادت تھی ! !

صحابہؓ کے اقوال بھی ”حدیث“ ہیں اور اُن کی دو قسمیں :

اس بناء پر صحابہ کرامؓ کے قول لے لیے گئے ! کیونکہ انہوں نے حدیث نہیں بیان کی مسئلہ بیان کیا ہے ! تو وہ اُن کا فتویٰ ہو گیا اُن کا قول ہو گیا اُس کو بھی درجہ ”حدیث“ کا ہی دیا جاتا ہے ! اور وہ دو طرح کے ہیں :

ایک تو ایسے کہ جو سمجھ میں آتے ہیں ! اور ایک ایسے کہ جن کا سمجھ سے کوئی تعلق نہیں وحی سے ہی تعلق ہے ! تو جو اقوال ایسے ہیں صحابہ کرامؓ کے کہ جن کا تعلق وحی سے ہی ہے تو یہی سمجھا جاتا ہے کہ وہ رسول اللہ ﷺ کے ارشادات ہی ہیں ! تو اُن کو کہتے ہیں کہ یہ ”مرفوع“ ہے حکماً ! یعنی گویا رسول اللہ ﷺ ہی کا ارشاد ہے انہوں نے احتیاطاً وہ کلمات نہیں ادا کیے البتہ فتویٰ دیا ہے۔

ہر کسی پر کفر کا فتویٰ، یہ کافروں کی تعداد بڑھانا ہوا :

تو (خوارج اور معتزلہ کی طرح) اسلام سے خارج کر دینا کافر کہہ دینا یہ تو کافروں کی تعداد بڑھانا ہے یہ جو رواج ہو گیا ہے ذرا ذرا سی بات پر کافر کہہ دینا اور بہت ٹولے ایسے پیدا ہو گئے جو ذرا ذرا سی بات پر کافر کہہ دیتے ہیں ! یہ نہیں ہو سکتا ! ! بلکہ پہلے اُس کی وجہ معلوم کرنی پڑے گی ! !

پوری تحقیق کرنی پڑے گی ! پھر اُس کے بعد تکفیر کی جائے تو کی جائے ورنہ نہیں کی جاسکتی تکفیر ! !
 اگر وہ قطعیات کا انکار کرتا ہے یعنی وہ باتیں جو دین کی شروع سے آج تک چلی آرہی ہیں اور وہ سب
 کے علم میں ہیں متواترات ہیں اُن کا انکار کرتا ہے اگر، یا اُن میں کسی ایک بات کا تو پھر کافر ہو سکتا ہے
 پھر تکفیر کی جائے گی اُس کی ! ورنہ نہیں !

ارشاد فرمایا کہ لَا تُخْرِجُهُ مِنَ الْإِسْلَامِ بِعَمَلٍ کسی عمل کی وجہ سے یہ نہ کہو کہ یہ اسلام سے نکل گیا !
 اب کوئی برا عمل کرتے ہوئے دیکھ رہے ہو اگر، تو بھی یہ نہیں کہہ سکتے کہ یہ اسلام سے نکل گیا ہے تا وقتیکہ
 اس سے بات نہ کر لو ! یہ جو ہمارے ناواقف لوگ ہیں بدعتی لوگ ہیں جنہیں مسائل کا پتہ نہیں ہے
 قبروں پر جاتے ہیں سجدے بھی کر لیتے ہیں اب اُنہیں کیا کہا جائے ! ؟ دیوبندی عالم سے پوچھو تو
 اور بریلوی سے پوچھو تو یہی ہے فتویٰ دونوں کا ایک ہی ہے کہ یہ کفر کا عمل ہے ! عمل کفر ہے !
 اور سب نے یہی لکھا ہے اس میں کوئی دیوبندی بریلوی کا بھی فرق نہیں ! کیونکہ علماء احتیاط کرتے ہیں،
 علماء یہ کہتے ہیں کہ یہ فعل کفر ہے ! وہ کام ہے یہ جو کافر کرتے ہیں وہ کام نہیں ہے جو مسلمان کرتے ہیں !
 تو یہ کافروں جیسا کام ہوا ! کفر نہ ہوا ! تا وقتیکہ اُس سے اُس کی نیت معلوم نہ کر لی جائے !
 تو یہ فعل شرک ہے !

اور یہ بھی ہو سکتا ہے کہ آپ کو نظر یہ آرہا ہے کہ وہ بت کو سجدہ کر رہا ہے لیکن یہ نہیں پتہ چل رہا آپ کو کہ
 ادھر پیچھے کوئی اُس کے کھڑا ہے تلوار لیے ہوئے یا ریوا لور لیے ہوئے کہ تو ایسے کر ! تو ممکن ہے کہ
 ایسے ہوا ہو ! تو یک لخت دیکھتے ہی بغیر بات کیے نہیں کہا جاسکتا ! اور اس طرح کی جہالت کہ بتوں کو
 سجدہ کرنا اسی طرح سے قبروں کو سجدہ کرنا یہ چلی ہے ہمارے یہاں غیر مسلموں سے اصل میں ! اُن کے
 اختلاط سے ورنہ عرب میں نہیں ہے ایسی صورت ! عرب کا مطلب سعودی عرب نہیں بلکہ عرب علاقے
 سارے ! اُن میں نہیں ملے گی یہ بات ! !

مصری عالم سے گفتگو، بدعت کی وجہ :

ایک مصری عالم آئے ہوئے تھے وہ کہیں چلے گئے بزرگوں کے مزارات پر، وہاں جا کر یہ بھی چیز دیکھی انہوں نے ! انہیں بڑا عجیب لگا ! ! پھر میں نے اُن سے پوچھا کہ مصر میں ایسے نہیں ہے ؟ کیونکہ بدعت تو ہر جگہ ہے ! بدعت کی وجہ ہوتی ہے علم سے ناواقفیت ! مسائل سے ناواقفیت ! تو بدعت تو ہر جگہ ہے اور علم سے واقف کم ہیں ! ناواقف زیادہ ہیں ! تو بدعت زیادہ ہی ہوتی ہے اور بدعتی زیادہ ہی ہوتے ہیں ہر جگہ ! کوئی علاقہ اس سے خالی نہیں ! تو میں نے کہا یہ نہیں ہے وہاں ؟ کہنے لگے بدعات تو ہیں لیکن سجدہ نہیں ہے ! کہنے لگے میں نے اپنی عمر میں صرف ایک جگہ اسکندریہ (مصر) یا اور اسی طرف کہیں گئے تھے وہ بتلا رہے تھے کہ وہاں میں گیا وہاں میں نے ایک آدمی کو دیکھا اُس نے ایسے سجدہ کیا ! تو میں نے اُس کو بعد میں سمجھایا کہ یہ تم نے کیا کیا پھر اُس نے اس بات کو مان لیا ! توجہ کر لی کہ غلطی ہو گئی ! تو وہاں یہ چیز نہیں ہے ! تو یہ آ گیا ہے یہاں حدیث شریف میں لَا تُخْرِجُهُ مِنَ الْإِسْلَامِ بِعَمَلٍ کسی بھی عمل کو دیکھو تو یہ نہیں کہہ سکتے کہ یہ اسلام سے خارج ہو گیا تا وقتیکہ اُس سے بات نہ کر لو کہ اُس کا اعتقاد کیا ہے ؟ اگر وہ بیعتِ خدا سمجھ رہا ہے تو پھر تو بالکل کفر ہو گیا ! اور اگر وہ سمجھتا ہے کہ نہیں نہیں میں تو تعظیم کر رہا ہوں سجدہ ! اب سجدہ تعظیمی کرنے والا کہلائے گا کہ ”شدید بدعتی“ ہے اور یہ کہلائے گا کہ فعل کفر کیا ہے اس نے ! !

”کفر“ اور ”فعل کفر“ میں فرق ہے :

اور ”کفر“ اور ”فعل کفر“ میں فرق کرنا تو بڑا ضروری ہے ! قرآن پاک میں بھی آ گیا ﴿إِلَّا مَنْ أَكْرَهَ﴾ سوائے اُس کے کہ جو مجبور کیا گیا ہو، اکراہ کی شکل پیش آ گئی ہو اُس وقت اگر کوئی برا کام ایسا کر لیتا ہے تو وہ الگ بات ہے ﴿وَقَلْبُهُ مُطْمَئِنٌّ بِالْإِيمَانِ﴾ دل اُس کا ایمان پر ہے ! دل میں بالکل (شک و شبہ) نہیں ! اگر اُس سے پوچھو کہ بھی تو دود خدا مانتا ہے ؟ تو وہ کہے گا کبھی نہیں مانتا ! ان کو خدا کے برابر جانتا ہے ؟ کہے گا نہیں، خدا کا بندہ ہے ولی ہے پاکیزہ ہے وغیرہ

ایسی باتیں کرے گا ! یا جو بھی کچھ کرتا ہے بہر حال اُس کی اصلاح ہو جائے گی ! وہ سن لیتا ہے بات، ٹھیک ہو جاتا ہے اصلاح ہو جاتی ہے اُس کی ! وجہ اُس کی جہالت ہوتی ہے ! تو صحیح چیز بھی یہی ہے کہ اَلْكَفُّ عَمَّنْ قَالَ لَا إِلَهَ إِلَّا اللَّهُ جُو لَا إِلَهَ إِلَّا اللَّهُ کہہ لے اُس سے رُکا جائے لَا تُكْفِرُهُ بِذَنْبٍ گناہ کی وجہ سے (اُن کو کافر) نہیں (ٹھہراؤ) اور اسی طرح عمل کی وجہ سے بھی نہیں !!!

اعتقاد کی خرابی ہو جائے جیسے ”مرزائی“ تو کافر قرار دیا جائے گا :

البتہ اعتقاد ایسی چیز ہے کہ اُس کی وجہ سے کافر کہا جاتا ہے ! جیسے کہ مرزائی اب لَا إِلَهَ إِلَّا اللَّهُ تو کہتے ہیں لیکن ایک نبی بھی مانتے ہیں ساتھ ساتھ، غلام احمد قادیانی کو انہوں نے نبی مان لیا ! تو انہوں نے متواتر دین کا انکار کر دیا ! جو صدیق اکبر رضی اللہ عنہ اور رسول اللہ ﷺ کے زمانے سے چلی آرہی ہے کہ جیسے مسیلمہ کذاب ہے اور اُسودِ عنسی یا اور جس نے بھی دعویٰ کیا نبوت کا تو نہیں مانا گیا اُس وقت سے لے کر ! اور آج تک یہی صورت چلی آرہی ہے کہ آپ کے بعد کوئی نبی نہیں ہے !!! اور نہ ضرورت ہے !!! تو اب جو ایسے کرتے ہیں یا کہتے تو ہیں لَا إِلَهَ إِلَّا اللَّهُ لیکن عقیدہ کریدیں تو اندر سے نکلے گا کفر !!! تو اُس کو تو کافر کہنا ہی پڑے گا ! کیونکہ یہ تو نہیں بتلایا رسول اللہ ﷺ نے کہ مسلمان ہونے کے بعد کافر کوئی ہوتا ہی نہیں ! لَا إِلَهَ إِلَّا اللَّهُ کہنے کے بعد کوئی کافر ہوتا ہی نہیں جو چاہے کرتا رہے ! یہ تو نہیں فرمایا ! بلکہ اعتقاد کا صحیح ہونا اس کے ساتھ ساتھ ضروری ہے ! اب نماز بھی وہ پڑھتا ہے ٹھیک ہے ! چاہے تہجد بھی پڑھتا ہو ! لیکن اُس میں کفر یہ عقیدہ موجود ہے تو ایسی صورت میں بہ مجبوری تکفیر کی جائے گی ! سمجھائیں گے ! نہیں سمجھیں گے تاویلات کریں گے طرح طرح کی اور پھر اُسی پر جائیں گے تو ایسی صورت میں بہ مجبوری کافر ہی کہا جائے گا !!! اللہ تعالیٰ ہم سب کو صحیح عقائد پر قائم رکھے اسلام پر قائم رکھے اور آخرت میں رسول اللہ ﷺ کا ساتھ عطا فرمائے، آمین۔ اختتامی دُعا.....

